



இன்றைய செய்தி நாளைய வரலாறு

முரசொலி

நிறுவனர் : கலைஞர் மு. கருணாநிதி

வெள்ளிக்கிழமை 31-01-2025

பா.ஜ.க. ஆட்சியைப் பார்க்கவும்!

கீண்டி ஆளுநர் ஆர்.என்.ரவிக்கு திடீரென்று தலித் பாசம் பொங்கி வழி கிறது. அப்படிக்காட்டில் கொள்வதற்காக தி.மு.க. அரசு மீது அவதூறுகளை அள்ளி வீசிக் கொண்டிருக்கிறார். தமிழ்நாட்டில் பட்டியலின மக்கள் மீது அதிகமான கொடுமைகள் நடப்பதாக அவதூறு செய்து கொண்டிருக்கிறார். அவதூறுதான் அவரது மூச்சு, பேச்சு, எல்லாம்!

அய்யா ஆளுநர் அவர்களே! இதைச் சொல்வதற்கு நீங்கள் போக வேண்டிய இடம் பா.ஜ.க. ஆட்சி செய்யும் மாநிலங்கள் தான்!

தேசிய குற்றப் புலனாய்வு நிறுவனம் மற்றும் ஒன்றிய அரசு ஆசியவற்றின் தரவுகளின்படி, பட்டியல் சாதியினர் மற்றும் பட்டியல் பழங்குடியினர் மீதான வன்கொடுமைகளில் பா.ஜ.க. ஆளும் மாநிலங்களே முன்னணி வகிக்கின்றன.

23.9.2024 அன்று 'தினமணி' நாளிதழ் 10 ஆவது பக்கத்தில், 'பட்டியலின சமூக மக்களுக்கு எதிரான குற்றங்கள் - 13 மாநிலங்களில் மட்டும் 97 விழுக்காடு வழக்குகள் பதிவு' - என்ற தலைப்பில் செய்தி வெளியானது. பட்டியலின, பழங்குடியினர் வன்கொடுமைகள் தடுப்புச் சட்டத்தின் கீழ் பதிவான வழக்குகள் தொடர்பாக ஒன்றிய அரசு வெளியிட்ட அறிக்கையை மையமாக வைத்து இந்த செய்திக் கட்டுரை வெளியானது.

உத்தரப்பிரதேசம், ராஜஸ்தான், மத்தியப் பிரதேசம் ஆகிய மூன்று மாநிலங்களில்தான் பட்டியலின மக்களுக்கு எதிரான வன்கொடுமைகள் அதிகம் நடப்பதாக ஒன்றிய அரசின் அறிக்கை சொல்கிறது. மூன்று மாநிலத்தையும் ஆள்வது பாரதிய ஜனதா கட்சி தான். இந்தப் பட்டியலில் அடுத்த மூன்று மாநிலங்கள் எது தெரியுமா? பா.ஜ.க. கூட்டணி ஆளும் பீகார், நான்காவது இடத்தில் இருக்கிறது. பா.ஜ.க. ஆளும் ஒடிசா, ஐந்தாவது இடத்தில் இருக்கிறது. பா.ஜ.க. கூட்டணி ஆளும் மகாராஷ்டிரா, ஆறாவது இடத்தில் இருக்கிறது.

2022 ஆம் ஆண்டு பதிவான வன்கொடுமை வழக்குகள் 51, 656. இதில்,

★ உ . பி - 12,287

★ ராஜஸ்தான் - 8,651

★ மத்தியப்பிரதேசம் - 7,732

★ பீகார் - 6,799

★ ஒடிசா - 3,576

★ மகாராஷ்டிரா - 2,706 - என்கிறது அந்த அறிக்கை.

இந்தியா முழுவதும் பதிவான வழக்குகளில் 81 விழுக்காடு வழக்குகள் இந்த ஆறு மாநிலங்களில் பதிவாகி உள்ளன. உ.பி.யில் பதிவானது மட்டும் 23.78 விழுக்காடு ஆகும்.

பழங்குடியினருக்கு எதிரான வழக்குகளில் முதலிடத்தை பா.ஜ.க. ஆளும் மத்தியப் பிரதேசம் தான் பிடித்துள்ளது. ராஜஸ்தான், ஒடிசா, ஆந்திரா ஆகிய மாநிலங்கள் அடுத்தடுத்த இடங்களைப் பிடித்துள்ளன.

★ **2024 ஆம் ஆண்டு, ஆகஸ்ட் 16ஆம் தேதி உத்தரப்பிரதேசத்தில் அம்பேத்கர் நகரில் ஒரு தலித் பெண் கூட்டு வல்லுறவு செய்யப்பட்டார். அவரது தந்தை காவல்துறையை அணுகி இருக்கிறார். முதல் தகவல் அறிக்கையை பதிவு செய்ய காவல்துறை மறுத்திருக்கிறது. மன அழுத்தம் தாங்காமல் அப்பெண் தற்கொலை செய்து கொண்டார்.**

★ **ராஜஸ்தானில் உள்ள சுற்றுலா தலத்தில் பட்டப்பதிவு செய்து கொண்டிருந்த ஒரு தலித் இளைஞர் தாக்கப்பபடிருக்கிறார். அவரை முட்டிய போட வைத்து, அவர் மீது சிறுநீர் கழித்திருக்கின்றனர்.**

★ **மத்தியப் பிரதேசத்தில் ஒரு தலித் பஞ்சாயத்து தலைவர் மரத்தில் கட்டி வைத்து அடிக்கப்பட்டு, ஊரை விட்டு விரட்டப்பட்டார்.**

★ **கடந்த 2023ஆம் ஆண்டில், தலித்துகள் மீதான வன்கொடுமை குறித்த கேள்விக்குப் பதிலளித்த ஒன்றிய அரசு, 2018 ஆம் ஆண்டு தொடங்கி நான்கு வருடங்களில் 1.9 லட்சம் வன்கொடுமை சம்பவங்கள் பதிவு செய்யப் பட்டிருப்பதாக தகவல் அளித்தது. தேசிய குற்ற ஆவண நிறுவனத் தரவுகளின்படி இச்சம்பவங்களில் உத்தரப்பிரதேசத்தில் மட்டும் 49,613 வன்கொடுமைகள் தலித்துகள் மீது தொடுக்கப்பட்டிருக்கின்றன. தலித்துகள் மீதான வன்முறைகளில் உத்தரப்பிரதேசம் முதல் இடத்தில் இருக்கிறது.**

சமூக நீதி மற்றும் அதிகாரமளித்தல் அமைச்சகம் வெளியிட்ட அறிக்கையின்படி 2023 ஆம் ஆண்டு வரையிலான தரவுகளில் 12,287 பதிவு செய்யப்பட்ட சம்பவங்களுடன் உத்தரப்பிரதேசம், தலித்துகளுக்கு எதிரான வன்கொடுமை எண்ணிக்கையில் முதல் இடத்தில் இருக்கிறது. அடுத்த இடத்தில் மத்தியப் பிரதேசம் இருக்கிறது.

உத்தரப்பிரதேசத்தில் 2021 ஆம் ஆண்டு 13,146 ஆக இருந்த குற்றச் சம்பவங்கள் எண்ணிக்கை 2022ஆம் ஆண்டில் 15,368 ஆக உயர்ந்திருக்கிறது. 16% அதிகம். இத்தகைய சம்பவங்களில் காவல்துறை எடுத்த நடவடிக்கை என்ன தெரியுமா?

பட்டியல் சாதியினர் மீதான வன்கொடுமை சம்பவங்கள் 69,597 ஆகவும் பட்டியல் பழங்குடியினர் மீதான வன்கொடுமை சம்பவங்கள் 12,417 ஆகவும் மொத்தத்தில் பதிவான நிலையில், 49,852 சம்பவங்களில்தான் காவல்துறை குற்றப்பத்திரிகை தாக்கல் செய்திருக்கிறது.

2022 ஆம் ஆண்டின் முடிவில் 17,166 பட்டியல் சாதியினர் மீதான குற்றச்சம்பவ வழக்குகளும் 2,702 பட்டியல் பழங்குடியினர் மீதான குற்றச் சம்பவ வழக்குகளும் காவல்துறையால் கிப்பில் போடப்பட்டிருக்கின்றன.

பிரதமர் மோடியின் சொந்த மாநிலமான குஜராத் நிலைமை என்ன தெரியுமா? தலித்துகள், தலித் பெண்கள் மீது அராக்கேற்றப்பட்ட வன்கொடுமைகள் கடந்த 7 ஆண்டுகளில் மட்டும் 9,214 என பதிவாகி உள்ளது. 2015 ஆம் ஆண்டு பதிவான 1,010 வழக்குகளில் 10 வழக்குகளுக்கு மட்டுமே தண்டனை தரப்பட்டுள்ளது. 2016 ஆண்டில் பதிவான 1,322 வழக்குகளில் 22 வழக்குகளுக்கு மட்டுமே தண்டனை தரப்பட்டுள்ளது. இதுதான் பா.ஜ.க. ஆட்சியின் நிலைமை ஆகும்.

ஆர்.என்.ரவி தனது அக்கறையை அங்கே போய் காட்டவும்.



முதலமைச்சர் மு.க. ஸ்டாலின் அவர்களின் 72வது பிறந்தநாளை முன்னிட்டு கழக விளையாட்டு மேம்பாட்டு அணி சார்பில், சேப்பாக்கம் மெரினா விளையாட்டுத் திடலில், பிப்ரவரி 14 முதல் 16 வரை நடைபெறவிருக்கும் தலைவர் 72 - கழக அணிகளுக்கிடையேயான மாபெரும் பகல்-இரவு கிரிக்கெட் போட்டியின் அழைப்பிதழை கழகத் தலைவர் - முதல்வர் மு.க.ஸ்டாலின் அவர்களிடம் அணியின் செயலாளர் தயாநிதி மாறன் எம்.பி. வழங்கினார். உடன் கழக பொதுச் செயலாளர் - அமைச்சர் துறைமுருகன், கனிமொழி கருணாநிதி எம்.பி., அமைச்சர் க.பொன்முடி ஆகியோர் உள்ளனர்.

பண்டைய பழங்குடியின மக்களுக்கான பிரதமரின் பெருந்திட்டத்தில் தமிழ்நாடு அரசின் கூடுதல் நிதி ரூ.108.71 கோடி ஒதுக்கீடு!

சென்னை, ஜன. 31 -

பண்டைய பழங்குடியின மக்களுக்கான பிரதம மந்திரியின் பெருந்திட்டத்தில் தமிழ்நாடு அரசின் கூடுதல் நிதி ரூ.108.71 கோடி நிதி ஒதுக்கீடு செய்து முதலமைச்சர் மு.க.ஸ்டாலின் அவர்கள் அறிவித்துள்ளார்.

பண்டைய பழங்குடியின மக்களுக்கான பிரதம மந்திரியின் பெருந்திட்டத்தின் கீழ் தமிழ்நாட்டில் குடியிருக்கும் தோடா, இருளர், பனியன், காட்டுநாயக்கன், கோட்டா மற்றும் குரும்பா ஆகிய ஆறு பழங்குடியினர்களுக்கு வீடுகள் வழங்கப்பட்டு வருகிறது.

பண்டைய பழங்குடியின மக்களுக்கான பிரதம மந்திரியின் பெருந்திட்டத்தின் கீழ் 2023-24 ஆம் ஆண்டிற்கான இலக்காக 4811 வீடுகளை ஒன்றிய அரசு நிர்ணயித்துள்ளது. அதே போல், 2024-25 ஆம் ஆண்டுக்கான இலக்கு 7,136 வீடுகள் ஆகும். ஆக மொத்தம் பண்டைய பழங்குடியின மக்களுக்கான பிரதம மந்திரியின் பெருந்திட்டத்தின் கீழ் தமிழ்நாட்டிற்கான மொத்த இலக்காக 11,947 வீடுகள் நிர்ணயிக்கப்பட்டுள்ளது. மொத்த இலக்கில் நாள்துவரை 6,559 வீடுகளுக்கு அனுமதி ஆணை வழங்கப்பட்டு பணிகள் முன்னேற

முதல்வர் மு.க.ஸ்டாலின் அறிவிப்பு

றத்தில் இருந்து வருகிறது. மீதமுள்ள வீடுகளும் தகுதியுள்ள பயனாளிகளுக்கு விரைவில் வழங்கப்படும்.

இத்திட்டத்தில் ஒரு வீட்டிற்கான அலகுத் தொகை ரூ.2.00 இலட்சம் என ஒன்றிய அரசால் நிர்ணயிக்கப்பட்டு, அத்தொகை 60:40 என்ற விகிதத்தில் ஒன்றிய மற்றும் மாநில அரசால் பகிர்ந்தளிக்கப்படுகிறது. இதற்காக நாள்துவரை ரூ.22.466 கோடி பெறப்பட்டுள்ளது. இதில், ஒன்றிய அரசின் பங்குத்தொகை ரூ.13.48 கோடி மற்றும் மாநில அரசின் பங்குத் தொகை ரூ.8.98 கோடியாகும்.

இந்நிலையில், ஒன்றிய அரசால் நிர்ணயிக்கப்பட்ட அலகுத் தொகையான ரூ.2.00 இலட்சம் வீட்டின் கட்டுமானத்திற்கு போதுமானதாக இல்லாததால் பழங்குடியின மக்களின் பொருளாதார நிலையைக் கருத்தில் கொண்டு தமிழ்நாடு அரசு, அரசாணை (நிலை)எண்.36, ஊரக வளர்ச்சி மற்றும் ஊராட்சித் துறை (ம.அ.தி2(1)த் துறை, நாள. 01.03.2024ன் மூலமாக வீட்டின் கட்டுமானத் தொகையினை சமவெளி பகுதியில்

கட்டப்படும் ஒரு வீட்டிற்கு ரூ.5,07,000/எனவும் மற்றும் மலைப்பாங்கான பகுதிகளில் கட்டப்படும் ஒரு வீட்டிற்கு ரூ.5,73,000/எனவும் (ஒன்றிய அரசின் அலகுத்தொகை ரூ.2.00 லட்சம் உட்பட) உயர்த்தி ஆணை வெளியிட்டுள்ளது.

அதன்படி, தமிழ்நாடு அரசு தற்போது ரூ.108.71 கோடியை மாநில அரசின் கூடுதல் நிதியாக விடுவித்து ஆணை வழங்கியுள்ளது. இத்தொகையிலிருந்து, வீட்டின் கட்டுமான நிலைக்கு ஏற்ப பயனாளிகளின் வங்கிகணக்கிற்கு நேரடியாக தொகை விடுவிக்கப்பட்டு வருகிறது.

இந்நிதி ஒதுக்கீடு "பண்டைய பழங்குடியின மக்களுக்கான பிரதம மந்திரியின் பெருந்திட்டத்தின்" கீழ் கட்டப்படும் வீடுகளை விரைந்து முடிக்க உதவிகரமாக இருக்கும். விரைவில் அனைத்து வீடுகளும் கட்டி முடிக்கப்பட்டு, மக்களின் பயன்பாட்டிற்கு கொண்டு வர தமிழ்நாடு அரசால் தீவிர நடவடிக்கைகள் மேற்கொள்ளப்பட்டு வருகிறது.

எதிர்க்கட்சிகளின் எதிர்ப்பை மீறி, வக்ஃபு மசோதாவுக்கு கூட்டுக்குழு ஒப்புதல்!

வக்ஃபு மசோதாவுக்கு கூட்டுக்குழு அளித்த ஒப்புதலை எதிர்த்து நீதிமன்றத்தை நாடுவோம் !

நாடாளுமன்ற மக்களவை கழகக் கொறடா ஆ.ராசா எம்.பி., பேட்டி!

புதுடெல்லி, ஜன.31-

எதிர்க்கட்சிகளின் எதிர்ப்பையும் மீறி, வக்ஃபு சட்டத்திற்குத் மசோதாவுக்கு கூட்டுக்குழு ஒப்புதல் அளித்துள்ளதை, தி.மு.க. வன்மையாகக் கண்டித்துள்ளது. வக்ஃபு சட்டத்திற்குத் மசோதாவுக்கு ஒப்புதல் அளித்ததன் மூலம், இஸ்லாமியர்களின் 60 சதவீத சொத்துக்களை பறிக்க ஒன்றிய பா.ஜ.க. அரசு திட்டமிட்டுள்ளதாக மக்களவை தி.மு.க. கொறடா ஆ.ராசா குற்றம்சாட்டியுள்ளார். நாடாளுமன்றத்தில் வக்ஃபு மசோதாவை நிறைவேற்றினால் நீதிமன்றத்தை நாடுவோம் என்றும் ஆ.ராசா எம்.பி., அப்போது குறிப்பிட்டுள்ளார்.

வக்ஃபு வாரியத்தை சீரமைக்கப் போவதாகக் கூறி, வக்ஃபு சட்டத்திற்குத் மசோதாவை கடந்தாண்டு நாடாளுமன்ற குளிர்கால கூட்டத் தொடரில் மக்களவையில் ஒன்றிய அரசு தாக்கல் செய்தது. திருத்தப்பட்ட சட்ட வரைவின்படி, வக்ஃபு வாரியத்தில் 2 பெண் உறுப்பினர்கள் கட்டாயம் இடம்பெற வேண்டும் என்றும், இஸ்லாமியர் அல்லாத இருவர் உறுப்பினர்களாக இடம்பெற வேண்டும் என்றும் கூறப்பட்டது.

மசோதாவி்ற்கு ஆரம்பக்**கட்டத்திலேயே எதிர்ப்பு!**

இந்த மசோதாவை ஆரம்பக் கட்டத்திலேயே எதிர்க்கட்சிகள் எதிர்த்ததால், கூட்டுக்குழுவின் விவாதத்திற்கு அனுப்பி வைக்கப்பட்டது. இந்நிலையில், எதிர்க்கட்சிகளின் கடும் எதிர்ப்பையும் மீறி, வக்ஃபு மசோதாவுக்கு, நாடாளுமன்ற கூட்டுக்குழு ஒப்புதல் அளித்துள்ளது.

572 முன்மொழிவுகள்**எதிர்க்கட்சிகள் பரிந்துரை!**

இந்த மசோதாவில் பல்வேறு மாற்றங்கள் செய்யப் பட்ட வேண்டும் என்று 572 முன்மொழிவுகளை எதிர்க்கட்சிகள் பரிந்துரைத்திருந்தன.

ஆனால், அவற்றை கூட்டுக் குழுத் தலைவர் ஜெகதாம்பிகா பால் நிராகரித்தார். தேசிய ஜனநாயக கூட்டணி கட்சிகளின் 14 திருத்தங்களை மட்டும் கூட்டுக் குழுத் தலைவர் ஏற்றுக் கொண்டுள்ளார். இதனி



டையே, சர்ச்சைக்குரிய வக்ஃபு மசோதாவுக்கு கூட்டுக்குழு ஒப்புதல் அளித்துள்ளதை எதிர்த்து எதிர்க்கட்சிகள் நீதிமன்றத்தில் வழக்கு தொடரவும் முடிவு செய்யப்பட்டுள்ளதாக கூறப்படுகிறது. டெல்லி சட்டப்பேரவை தேர்தல் பிப்ரவரி 5ம் தேதி நடைபெறவுள்ள நிலையில், அதற்கு முன்பாக, திருத்தப்பட்ட வக்ஃபு வாரிய வரைவு மசோதாவை, நாடாளுமன்ற பட்ஜெட் கூட்டத் தொடரில் தாக்கல் செய்ய ஒன்றிய பா.ஜ.க. அரசு திட்டமிட்டுள்ளது.

ஆ.இராசா எம்.பி. பேட்டி

இதுதொடர்பாக நாடாளுமன்ற கழகக் கொறடா ஆ.ராசா டெல்லியில் செய்தியாளர்கள் சந்திப்பில் கூறியதாவது:-

32 பக்க எதிர்ப்பு அறிக்கையை கூட்டுக்குழு

விடம் அளித்துள்ளோம். வக்ஃபு வாரிய சட்டத்தில் காங்கிரஸ் அரசால் செம்மைப்படுத்தப்பட்ட பிரிவுகள் அனைத்தையும் திருத்தியுள்ளனர்.

பாதுகாப்பு தரும் பிரிவுகள் நீக்கம்!

இஸ்லாமியர் பாதுகாப்பை உறுதி செய்ய மன்மோகன் சிங் ஆட்சியில் கொண்டுவந்த பிரிவுகள் திருட்டுத்தனமாக நீக்கப்பட்டுள்ளன. வக்ஃபு வாரிய சொத்துகளை அரசுடைமையாகும் வகையில் சட்டத்திற்குத் தங்கள் கொண்டு வரப்பட்டுள்ளன.

வக்ஃபு வாரிய சட்டத்திற்குத் மசோதாவை எதிர்த்து உச்சநீதிமன்றத்தில் வழக்கு தொடரப்படும்.

சிறுபான்மை மக்களின் பாதுகாப்பை உறுதி செய்வதில் கவனத்துடன் இருக்க வேண்டும் என முதல்வர் அவர்கள் அறிவுறுத்தி வருகிறார். முதல்வர் அறிவுறுத்தலின்படி இஸ்லாமியர் பாதுகாப்பை உறுதி செய்யும் நடவடிக்கைகளை மேற்கொள்வோம். முதலமைச்சர் மு.க.ஸ்டாலின் அவர்களுடன் ஆலோசித்து உச்சநீதிமன்றத்தில் வழக்கு தொடர்வோம். எதிர்க்கட்சிகள் கொடுத்த எந்த திருத்தங்களையும் ஏற்றுக் கொள்ளவில்லை. வக்ஃபு சட்டத்திற்குத் தம் அரசியல் சட்டத்துக்கு விரோதமானது என உச்சநீதிமன்றம் கூறும் ஆழ்வை உருவாக்க பாடுபடுகிறோம் என அவர் தெரிவித்துள்ளார்.



உலகப் பாவலர் தமிழ்நனைத் தமிழ்ப்பேரவை பன்னாட்டமைப்பு - தமிழ்நாடு முப்பெரும் விழா - உலகப் பாவலர் தமிழ்நனைத் தமிழ்ப் பேரவை தலைவரும் தமிழ்மாணியுமான புலவர் வெ.அனந்தசயனம் இயற்றிய 'கலைஞர் என் காதலன்' கவிதை நூல் வெளியீட்டு விழா 25.1.2025 அன்று திருவண்ணாமலையில் நடைபெற்றது. கவிதை நூலை சட்டப் பேரவை துணைத் தலைவர் கு.பிச்சாண்டி வெளியிட கழக செய்தித் தொடர்பு தலைவர் டி.கே.எஸ்.இளங்கோவன், முன்னாள் ஒன்றிய இணை அமைச்சர் க.வேங்கடபதி, முன்னாள் சட்டமன்ற உறுப்பினர் கவிச்சுடர் கவிதைப்பித்தன் ஆகியோர் பெற்றுக் கொள்ளினர். இவ்விழாவில் திருவண்ணாமலை வள்ளல் மாதவ சிங்ராசு, புதுச்சேரி பாவலர் மு.அன்புச் செல்வம், பாவலர் மு.அருள்செல்வம் மற்றும் தமிழ்ச் சான்றோர்கள் பலர் கலந்து கொண்டனர்.